

انشورنس کے متبادل ”نظام تکافل“ پر ایک نظر، ایک جائزہ

مفتی محمد راشد ڈسکوی

استاذ و رفیق شعبہ تصنیف و تالیف

جامعہ فاروقیہ کراچی

چودھویں صدی ہجری میں جب دوسرے ممالک میں بحری سفر کے ذریعے تجارت کا عام معمول تھا، تو ان اسفار میں کبھی یہ جہاز بحری قزاقوں کے ہاتھوں لوٹ لیے جاتے اور کبھی سمندری طوفان کی نظر ہو کر غرق ہو جاتے تھے، جس کی بناء پر تاجروں کا لاکھوں، کروڑوں کا نقصان ہو جاتا، لہذا بحری سفر کے اس ہونے والے نقصان سے بچاؤ کے لیے یا اس نقصان کی تلافی کے لیے ”بیمہ“ کا آغاز ہوا، چنانچہ بیمہ کا مفہوم یہ بنے گا کہ ”انسان کو مستقبل میں جو خطرات پیش آنے والے ہوں، کوئی انسان یا ادارہ ضمانت لے لے کہ فلاں قسم کے خطرات (Risks) کے نتیجے میں ہونے والے نقصان کے مالی اثرات کی، میں تلافی کروں گا۔“ اس کو اردو میں ”بیمہ“، انگریزی میں ”انشورنس، Insurance“ اور عربی میں ”التأمین“ کہتے ہیں۔

علامہ شامی رحمہ اللہ کے زمانے میں یہ رواج ہو گیا تھا کہ بعض لوگ تاجروں کا سامان سمندر کے راستے سے ایک جگہ سے دوسری جگہ منتقل کرتے تو اس سامان کا کرایہ لینے کے علاوہ کچھ مزید متعین رقم بھی لیتے تھے اور وہ اس زائد متعین رقم کے عوض اس بات کی ضمانت دیتے کہ اگر کسی تاجر کا مال ہلاک ہو گیا تو رقم لینے والا اس کی تلافی کرے گا، یہ زائد رقم جولی جاتی تھی، اس کو ”سوکرہ“ کہتے ہیں۔ ”سوکرہ“ کا مطلب بیمہ اور ضمانت (Security) کے ہیں۔ یہ مذکورہ صورت بحری بیمہ (Marine insurance) کی تھی۔ علامہ شامی رحمہ اللہ نے اس صورت کے ناجائز ہونے کا فتویٰ جاری کیا اور فرمایا:

”والذی ینظر لی أنه لا یحل للتاجر أخذ الهالك من ماله لأن هذا التزام ما لم یلزم“۔ (ردالمحتار، کتاب الجہاد، باب المستامن، مطلب مهم فیما یفعله التجار.....: ۶/۲۸۱، دار عالم الکتب)

ترجمہ: ”میرے نزدیک تاجر کے لیے مال کی ہلاکت کی صورت میں اس کا عوض لینا حلال نہیں، کیونکہ (تاجر سے زائد رقم لے کر یہ وعدہ کرنا کہ اگر آپ کا مال ہلاک ہو گیا تو اس مال کا عوض میں آپ کو ادا کروں گا) یہ ایک ایسا التزام ہے جو شرعاً لازم نہیں ہوتا۔“

اس کے بعد وقت کے ساتھ ساتھ بیمہ کی کئی صورتیں وجود میں آئیں، مثلاً: عام بیمہ، آگ کا بیمہ، صحت کا بیمہ، زندگی کا بیمہ وغیرہ۔ بیمہ کی مذکورہ بالا تمام اقسام جمہور علماء امت کے نزدیک ناجائز ہیں، عدم جواز کی وجہ ان صورتوں میں سود، قمار اور غرر کا پایا جانا ہے۔ پھر اس جدید ترقی یافتہ دور میں بیمہ کی ضرورت اور اہمیت کی وجہ سے اس کے جائز متبادل کی کوششیں شروع ہوئیں، اسی تناظر میں ”کفافل کی شرعی حیثیت“ کے کلمات شکر میں ”پاک قطر فیملی کفافل کمپنی لمیٹڈ“ کے چیف ایگزیکٹو آفیسر جناب پی احمد صاحب لکھتے ہیں:

”موجودہ حالات میں انشورنس کی ضرورت مخفی نہیں، بلکہ بعض ملکوں میں لائف انشورنس کی بہت سی صورتیں ہر شہری کے لیے قانونی طور پر بھی لازمی ہیں، لیکن چونکہ انشورنس نظام میں کئی غیر شرعی عناصر تھے، جس کی وجہ سے علماء کرام نے ہر دور میں مسلمانوں کو اس نظام کا حصہ بننے سے منع فرمایا، ضرورت چونکہ اپنی جگہ مسلم تھی، لہذا اس نظام کے جائز متبادل کی کوششیں ہوئیں، الحمد للہ محض اللہ تعالیٰ کے فضل و کرم اور اس کی توفیق سے جید مفتیان کرام کی نگرانی میں انشورنس نظام کا جائز متبادل ”نظام کفافل وجود“ میں آیا۔“ (ص: 11)

چنانچہ 2005ء میں پاکستان میں سب سے پہلے ”پاک کویت کفافل کمپنی لمیٹڈ“ نے کام شروع کیا، پھر 2006ء میں ”کفافل پاکستان لمیٹڈ“ کے نام سے دوسری کمپنی شروع ہوئی، پھر 2007ء میں ”پاک قطر فیملی رجنرل کفافل کمپنی لمیٹڈ“ شروع ہوئی، اور ”داؤد کفافل کمپنی لمیٹڈ“ بھی پاکستان میں کام کر رہی ہے۔ نظام کفافل کو مختلف قسم کی بنیادوں پر استوار کیا گیا تاکہ یہ ان خرابیوں سے پاک ہو جائے جو انشورنس میں موجود تھیں، لیکن پاکستان میں اس کی بنیاد وقف کے قواعد پر رکھی گئی ہے، اس نظام کے تفصیلی تعارف پر اب تک دو کتابیں اردو میں، ایک مولانا مفتی اعجاز احمد صدیقی صاحب کی ”کفافل، انشورنس کا اسلامی متبادل“ اور دوسری کتاب مفتی عصمت اللہ عصمہ اللہ صاحب کی ”کفافل کی شرعی حیثیت“ شائع ہو چکی ہیں۔

جوں جوں اس نظام کو فروغ ملتا گیا ویسے ویسے لوگوں کی طرف سے سوالات بڑھتے گئے، چنانچہ اس نظام کو سمجھنے اور جانچنے کے لیے (کہ آیا یہ نظام واقعتاً ان خرابیوں سے اپنا دامن بچا سکا ہے یا نہیں؟) مطالعہ شروع کیا، پھر میری اس کوشش کو مزید تقویت اس بات سے بھی ملی، جو مفتی عصمت اللہ صاحب نے اپنی کتاب ”تکافل کی شرعی حیثیت“ کے ”حرف مؤلف“ میں لکھی کہ:

”جو مل نکالا گیا ہے، اس کے بارے میں یہ دیکھا جائے گا کہ یہ قرآن و حدیث کے کسی ”اصول مقررہ“ کے خلاف تو نہیں اور اس میں ایسا کوئی عنصر تو نہیں پایا جاتا، جو قرآن و حدیث سے متصادم ہو، اگر اس حل میں ایسی کوئی بات موجود نہ ہو اور اصل قواعد شرعیہ کے خلاف نہ ہو، تو وہ جائز حل ہوگا اور اس کے مطابق عمل کرنا جائز ہوگا، جسے آج کل کی زبان میں ”Shariah Complaint“ بھی کہا جاتا ہے، اس کے معنی یہی ہیں کہ یہ قرآن و سنت اور اس سے مستخرج و مستنبط، ضوابط و قواعد اور اصول کے خلاف نہیں۔“۔ (ص: 13)

اس پورے نظام تکافل کا مطالعہ کرنے کے بعد معلوم ہوتا ہے کہ نظام تکافل ”کمپنی اور شخص قانونی“ کے تصور کے بغیر بالکل ناقص، ادھورا اور نامکمل ہے، ان دونوں کا کردار اگر اس نظام میں نہ ہو تو مجوزین حضرات ہی کے بقول اس نظام تکافل سے وہ خرابیاں دور نہ ہوں سکیں گی، جو انشورنس میں موجود ہیں اور جن کی بناء پر انشورنس کی حرمت کا فتویٰ دیا جاتا ہے۔ جبکہ کمپنی کی شرعی حیثیت، کمپنی کی محدود ذمہ داری اور شخص قانونی کے شرعاً تسلیم ہونے پر نہ تو فقہی نظائر تسلی بخش ہیں اور نہ ہی ان پر وقت کے جمہور کا بر علمائے کرام و مفتیان عظام کا اظہار اطمینان ہے، ان تصورات کو پیش کرنے والوں کو جب اس حوالے سے اشکالات اور عدم اطمینان کی وجوہات تحریر کر کے ارسال کی گئیں تو بھی تسلی بخش اور فقہی اعتبار سے مضبوط و مدلل جواب سامنے نہ آیا اور پھر تعجب تو اس بات پر ہے کہ ان امور میں جو بحث اور دلائل وغیرہ قائم کئے گئے ہیں، ان کے بارے میں خود ان احباب کی طرف سے جتنا کوئی دو ٹوک موقف اختیار کر کے قابل عمل قرار نہیں دیا گیا اور نہ ہی اس پر فتویٰ دیا گیا ہے، بلکہ ابھی تک مجوزین حضرات اسے ”ایک ابتدائی سوچ“ ہی قرار دیتے ہیں، چنانچہ اس بارے میں جناب حضرت مولانا مفتی محمد تقی عثمانی صاحب رامت برکاتہم اپنی تازہ ترین تالیف ”غیر سودی بینکاری“ میں لکھتے ہیں کہ:

”اس مسئلے کے بارے میں بندے نے جو کچھ لکھا ہے، اُس میں یہ بات

صاف صاف لکھی ہے کہ یہ میری طرف سے کوئی حتمی فتویٰ نہیں ہے، بلکہ یہ ایک سوچ

ہے جو اہل علم کے غور کے لئے پیش کی جا رہی ہے،

جہاں تک محدود ذمہ داری کے تصور کا سوال ہے، مجھے خود پہلے بھی اُس پر جزم نہیں تھا، اور جو ابتدائی میلان ظاہر کیا تھا، اُس پر بھی نظر ثانی کی ضرورت سمجھتا ہوں، اور جو دلائل اُس کے خلاف دیئے گئے ہیں، اُن میں بعض دلائل واقعہ وزنی ہیں“ (غیر سودی بینکاری، ص: ۳۳۹، ۳۴۳، مکتبہ معارف القرآن کراچی)

جب ایسی بات ہے کہ اس پر نہ کوئی فتویٰ دیا گیا ہے، نہ اس کے بارے میں ابھی تک کوئی حتمی بات کی گئی ہے، اور پھر اس کے خلاف قائم کئے گئے دلائل بھی وزنی ہیں، تو پھر اس نظریے پر پوری عمارت کھڑی کر دینا، اور اس پر اسلامی اور صحیح متبادل ہونے کا عنوان چسپا کر دینا، اسی پر بس نہیں، بلکہ اس کی بھرپور تشہیر کرنا، اور اس کی دعوت عام کرنا اور زیادہ معنی خیز ہے، شخص قانونی اور محدود ذمہ داری کی خرابیوں اور کمزوریوں پر تفصیلی کلام جامعہ العلوم الاسلامیہ، علامہ بنوری ناؤن سے شائع ہونے والی کتاب ”مروجہ اسلامی بینکاری“ اور جامعہ خلفائے راشدین، کراچی کے مفتی احمد متاثر صاحب زید مجہدہ کی جناب مفتی محمد تقی عثمانی صاحب زید مجہدہ کی کتاب ”غیر سودی بینکاری“ کے جواب میں لکھی گئی کتاب ”غیر سودی بینکاری، ایک منصفانہ علمی جائزہ“ اور جناب ڈاکٹر مفتی عبدالواحد صاحب زید مجہدہ کی کتاب ”جدید معاشی مسائل اور حضرت مولانا تقی عثمانی مدظلہ کے دلائل کا جائزہ“ اور جناب مفتی محمد تقی عثمانی صاحب کی کتاب ”غیر سودی بینکاری“ کے جواب میں لکھی گئی کتاب ”ہدیہ جواب“ میں کیا گیا ہے، من شاء فلیبر اجمع.

اس موضوع پر مطالعہ کرنے کے بعد اندازہ ہوا کہ کفائل کا مروجہ طریقہ کار بھی ان خرابیوں سے اپنا دامن نہیں بچا سکا ہے، جو انشورس میں پائی جاتی ہیں۔

ذیل میں چند باتیں بطور تمہید ذکر کرنے کے بعد اس نظام کی کمزوریاں تفصیل سے ذکر کی جائیں گی:

(۱) مروجہ نظام میں چند افراد مل کر ایک کمپنی قائم کرتے ہیں، پھر نقد کی کچھ مقدار وقف کر کے وقف فنڈ قائم کرتے ہیں، چنانچہ کفائل پالیسی اختیار کرنے والے ہر قسم کے کفائل کے اعتبار سے ماہانہ فیس جمع کرواتے ہیں، جس کا ایک حصہ وقف فنڈ میں ڈال دیا جاتا ہے، اور ایک حصہ تجارت میں لگایا جاتا ہے، وقف فنڈ میں ڈالا جانے والا حصہ اس پالیسی ہولڈر کی ملکیت سے نکل کر وقف فنڈ کی ملکیت میں داخل ہو جاتا ہے، دوسری طرف فنڈ قائم کرنے والے فنڈ کے مصارف (یعنی: موقوف علیہم) کے لئے شرائط نامہ مرتب کرتے ہیں کہ پالیسی ہولڈر جب فنڈ کو اتنا..... چندہ دے گا تو بوقت ضرورت اُس کی اس فنڈ سے اتنی مقدار..... میں مدد کی جائے گی، اور جب اتنی مقدار..... میں چندہ دے گا تو اُس کی اس فنڈ سے اتنی..... مدد کی جائے گی۔

دوسری بات: کفائل پالیسی اختیار کرنے والے افراد غریب نہیں بلکہ امیر تر ہوتے ہیں (ماہانہ قسطیں ادا کرنا عام افراد کے بس کی بات نہیں ہوتی)۔

تیسری بات: ابتداءً وقف فنڈ قائم کرنے والے خود اپنا بھی تکافل کرواتے ہیں اور اپنی ہی وضع کردہ شرائط و وقف کے تحت خود بھی مال موقوفہ کے فوائد سے منتفع ہوتے ہیں۔ نظام تکافل کی بنیادوں میں یہ بات درج ہے:

تُنشِئُ شَرَكَةَ التَّامِينِ الْإِسْلَامِيِّ صِنْدُوقًا لِلْوَقْفِ وَتَعزَلُ جِزَاءَ
مَعْلُومًا مِنْ رَأْسِ مَالِهَا يَكُونُ وَقْفًا عَلَى الْمُتَضَرِّرِينَ مِنَ الْمُشْتَرَكِينَ فِي
الصَّنْدُوقِ حَسَبِ لُؤائِحِ الصَّنْدُوقِ وَعَلَى الْجِهَاتِ الْخَيْرِيَّةِ فِي النِّهَايَةِ.
(تأصيل التأمین التکافلی علی أساس الوقف، للشیخ المفتی تقي العثماني،
ص: ۱۱-۲۰، غیر مطبوعہ)

عبارات ہذا سے مندرجہ ذیل امور مستفاد ہوتے ہیں: (۱) واقفین خود کمپنی کا مالکان ہوتے ہیں۔ (۲) موقوف علیہم (جن کے لیے وقف قائم کیا جا رہا ہے) اس وقف فنڈ کو چندہ دینے والے متضررین (یعنی وہ افراد جو مخصوص حادثات یا نقصان کا شکار ہوئے ہوں) ہوں گے نہ کہ ہر خاص و عام۔ (۳) وقف تحلیل (بے کار، ختم یا دیوالیہ) ہونے کی صورت میں مال موقوفہ فقراء پر خرچ کیا جائے گا۔ نیز یہ بات یاد رہے کہ تکافل کروانے میں خود کمپنی مالکان بھی داخل ہوتے ہیں، اور دیگر شرکاء تکافل بھی اغنیاء ہی ہوتے ہیں۔

پہلی خرابی:

مذکورہ تفصیل کے بعد جاننا چاہئے کہ

شرعاً نقد و وقف کرنے والے خود اپنی وقف کردہ منقولی شے (نقود) سے منتفع نہیں ہو سکتے، اس کی کوئی نظیر شریعت میں نہیں ملتی، اس بارے میں مجوزین حضرات جو نظائر پیش کرتے ہیں وہ سب منقولی اشیاء کے وقف سے منتفع ہونے کی نہیں ہے بلکہ غیر منقولی اشیاء کے وقف سے خود واقف کے منتفع ہونے کی ہیں، (ملاحظہ ہو: تکافل کی شرعی حیثیت، ص: ۴۸-۵۰) اور دوسری طرف منقولی اشیاء کے وقف کی جتنی مثالیں ہیں وہ خلاف قیاس نفس سے ثابت ہیں، چنانچہ ان پر قیاس کرتے ہوئے دیگر منقولی اشیاء کو وقف کرنا اور ان سے واقف کا خود نفع اٹھانا ٹھیک نہیں، گویا اس صورت میں یہ واقف خود اپنے اوپر نقد و وقف کرنے والا ہے جس کو دوسرے الفاظ میں وقف علی النفس بھی کہہ سکتے ہیں جو کہ نقد میں شرعاً متصور نہیں۔

(لا یجوز وقف ما ینقل و یحول) وقال محمد رحمہ اللہ جس

الکراع والسلاح و معناه وقفہ فی سبیل اللہ و أبو یوسف رحمہ اللہ معہ فیہ

علی ماقلوا، و هو استحسان، و القیاس أن لا یجوز؛ لما بینا من قبل (من

شرط التأمین والمنقول لا یتأبد) وجہ الاستحسان الآثار المشہورۃ فیہ

(أی: فی الکراع والسلاح) وعن محمد رحمه الله : أنه يجوز وقف ما فيه تعامل من المنقولات كالفأس والمر والقدم والمنشار والجنابة وثيابها والقدور والمراجل والمصاحف . وعند أبي يوسف لا يجوز ؛ لأن القياس إنما يترك بالنص، والنص ورد في الكراع والسلاح ، فيقتصر عليه ، ومحمد[ؓ] يقول: القياس قد يترك بالتعامل كما في الاستصناع، وقد وجد التعامل في هذه الأشياء. (الهداية، كتاب الوقف : ۴ / ۴۰۰، مكتبة البشري)

ولا يجوز وقف ما ينقل ويحول لأنه لا يبقى على التأييد فلا يصح وقفه قال في الوقفات: ”إذا وقف ثوراً على أهل قرية للإنزاه على بقريهم ، لا يصح؛ لأن الوقف المنقول لا يصح إلا فيما فيه تعارف“ ولا تعارف في هذا“. (الجوهرة النيرة، كتاب الوقف : ۲ / ۲۳، مكتبة حقانيه ، ملتان)

”ثم إذا عرف جواز الفرس والجمل في سبيل الله، فلو وقف على أن يمسكه مادام حياً، إن أمسكه للجهاد جاز له ذلك، لأنه لو لم يشترط كان له ذلك لأن جاعلي فرس السبيل أن يجاهد عليه، وإن أراد أن ينتفع به في غير ذلك لم يكن له ذلك وصح جعله للسبيل، يعني: يبطل الشرط ويصح وقفه“. (فتح القدير، كتاب الوقف: ۶ / ۲۰۴، دار الكتب العلمية، بيروت)

اس آخری جزیے میں علامہ ابن ہمام رحمۃ اللہ علیہ فرماتے ہیں:

”پھر جب گھوڑے اور اونٹ کو فی سبیل اللہ وقف کرنے کا جواز معلوم ہوا تو اگر کسی نے اس شرط کے ساتھ گھوڑے کو وقف کیا کہ وہ اپنی زندگی بھر اس کو اپنے پاس رکھے گا (تو اس میں دو صورتیں ہیں) ایک: اگر اس پر خود جہاد کرنے کے لیے اس کو اپنے پاس رکھا تو یہ اس کے لیے جائز ہے، کیونکہ اگر وہ یہ شرط نہ بھی لگائے تب بھی اس کو حق حاصل ہے کہ خود اس پر جہاد کرے۔ دوم: اور اگر وقف کرنے والے کی مراد یہ ہے کہ وہ گھوڑے کو اپنے ذاتی کاموں میں استعمال کرے تو یہ اس کے لیے جائز نہیں اور اس کا وقف تو صحیح ہوگا لیکن شرط باطل اور کالعدم ہوگی۔“

اس جزئیہ سے بخوبی واضح ہو جاتا ہے کہ منقولہ اشیاء میں وقف اسی وقت جائز ہوگا جب وہ وجوہ خیر یا فقراء میں فوری اور نہت وقف ہو، وقف علی النفس کے بعد نہ ہو اور اگر وقف علی النفس کر لیا تو وقف تو ہو جائے گا لیکن ”علی النفس“ نہ ہوگا۔

نیز! نظام تکافل میں موقوف علیہم (پالیسی ہولڈرز) اغنیاء ہوتے ہیں (کیونکہ غرباء تو تکافل کروانے اور اس کی فینیس بھرنے کا سوچ بھی نہیں سکتے) یہ چیز اصل وقف کے خلاف ہے، کیونکہ وقف کا مقصود اصلی ہر کس و ناکس کا اس سے منتفع ہونا ہے، جبکہ تکافل کے تحت قائم کئے جانے والے وقف فنڈ سے منتفع ہونے والے صرف اور صرف اغنیاء ہوتے ہیں، اگرچہ یہ کہا جاتا ہے کہ اس وقف فنڈ کی انتہا (بصورت تحلیل وقف) فقراء پر خرچ کرنا ہے، اس کی صورت ان کے مطبوع مواد میں یہ بتائی گئی ہے کہ ”اگر کبھی یہ فنڈ تحلیل ہو گیا تو اس کا مصرف فقراء ہوں گے۔“ بالفاظ دیگر ”وقف فنڈ قائم کرنے والے یہ کہتے ہیں کہ ایک خاص مدت تک [مثلاً: پچاس، ساٹھ، ستر، اسی سال] اس وقف فنڈ کا مصرف اغنیاء ہوں گے اور وقف فنڈ کے تحلیل ہونے کی (احتمالی) صورت میں اس کا مصرف فقراء ہوں گے۔“ (احتمالی اس لئے کہا گیا کہ اس وقف فنڈ کو تحلیل ہونے سے بچانے کے لئے کمپنی اس وقف فنڈ کو قرضہ حسنہ دیتی ہے، اور ایسا اس لئے کرنا پڑتا ہے کہ اگر ایسا نہ کیا جائے تو پالیسی ہولڈرز کی صورت میں اس بات کے لئے تیار نہ ہوگا کہ بوقت ضرورت اس کی مدد نہ کی جائے، اُن (پالیسی ہولڈرز) کو ان سارے وقف وغیرہ کے چکروں سے غرض نہیں اُن کو تو اس سے غرض ہوتی ہے کہ اُن کے نقصان کی تلافی کی جائے، چنانچہ اگر کمپنی وقف فنڈ کو قرضہ حسنہ نہ دے تو اس صورت میں تو ان کا سارا نظام ہی ٹھپ ہو جائے گا۔)

دوسری خرابی:

انشورنس عقد معاوضہ ہونے کی وجہ سے ربا، قمار اور غریب جیسے مہلک گناہوں کا مجموعہ تھا، تکافل کو انشورنس کی طرح ربا، قمار اور غرر سے پاک کرنے کے لئے وقف کا ماڈل اختیار کیا گیا اور وقف کو شخص قانونی قرار دیتے ہوئے یہ کہا گیا ہے کہ ”(نظام تکافل میں عقد معاوضہ کی نفی کرتے ہوئے یوں کہا گیا کہ) عقد معاوضہ اُس وقت ہوتا جب کمپنی کے مالکان کو چندہ دیا جاتا (اور) وہ اس کے مالک بننے اور پھر پالیسی ہولڈروں کے نقصان کی تلافی کرتے۔“ (تکافل انشورنس کا اسلامی طریقہ، ص: ۱۵۰، ادارۃ اسلامیات، لاہور)

اسی طرح ”تأسیل التامین الحکامی علی أساس الوقف“ میں لکھا ہوا ہے:

”هذه التکيف إنما یصح إذا كانت هذه المحفظه لها شخصیه

معنویة معتبره شرعاً قانوناً، فیصح منها التملك و التملیک“ (تأسیل التامین

التکافل علی أساس الوقف، ص: ۱۱)

خلاصہ کلام:

انشورنس عقد معاوضہ تھا، جسکی وجہ سے ربا، قمار اور غرر سب خرابیاں تھی اور اب (بقول مجوزین) تکافل میں وقف ماڈل کی وجہ سے عقد معاوضہ نہ رہا، کیونکہ یہاں کمپنی کے مالکان چندوں کے مالک نہیں بنتے بلکہ فنڈ (شخص قانونی) اس کا مالک بنتا ہے۔ قابل غور امور یہ ہیں کہ:

(الف) شخص قانونی کو شرعی بنیادوں پر تسلیم کرنے والے حضرات جملہ مسائل کا حل شخص قانونی کے ذریعے کر لیتے ہیں، چنانچہ درپیش مسئلہ میں بھی ایسا ہی ہوا، لیکن قابل غور بات یہ ہے کہ انہی حضرات کے بقول ”شخص قانونی“ بھی زندہ انسانوں کی طرح مالک بننے اور مالک بنانے کی بھی صلاحیت رکھتا ہے، چنانچہ اسی بنا پر اس کو بہت سے معاملات میں عقد کا ایک فریق بھی بنایا جاتا ہے، جیسا کہ تکافل میں بھی وقف فنڈ (شخص قانونی) کو ربا المال بنایا جاتا ہے، بلکہ اب تو عقد کے دونوں فریقوں کی جگہ شخص قانونی نے ہی لے لی ہے۔ (اس کی تفصیل آگے آرہی ہے)

تو پھر اس جگہ (نظام تکافل میں) جب پالیسی ہولڈر وقف فنڈ کو چندہ دے کر موقوف علیہم میں داخل ہو جاتا ہے تو اس سے چندے کا مالک بننے والا وقف فنڈ (جو کہ شخص قانونی ہے) کہتا ہے کہ اگر تم مجھے اتنا چندہ دو گے تو بوقت ضرورت میں تمہاری اتنی مدد کروں گا اور اگر تم مجھے اتنا چندہ دو گے تو میں تمہاری اتنی مدد کروں گا، تو دیکھ لیا جائے کہ یہ معاملہ عقد معاوضہ ہونے سے کیسے نکلا؟

ب: اس جگہ مجوزین حضرات یہ تاویل کرتے ہیں کہ:

”چندہ دہندہ کو نقصان کی تلافی کا فائدہ اُس کی کسی شرط کی وجہ سے نہیں مل رہا، بلکہ وہ تو فنڈ کو چندہ دے کر اُس کا رکن بن گیا ہے، اب اُس کو یہ فائدہ واقفین کی شرط کی وجہ سے منجملہ موقوف علیہم میں شامل ہونے پر مل رہا ہے، جو کہ اپنی حقیقت کے اعتبار سے عطاء مستقل ہے۔“ (تکافل انشورنس کا اسلامی طریقہ، ص: ۱۳۹، ادارہ

اسلامیات، لاہور)

یعنی اوہ (پالیسی ہولڈر) یہ نہیں کہتا کہ چونکہ میں نے وقف کو اتنا چندہ دیا ہے، اس لئے میں ان فوائد کا حق رکھتا ہوں بلکہ وہ یہ کہتا ہے کہ ان قواعد کی بنیاد پر مجھے یہ فوائد حاصل ہونے چاہیے، یہ قانونی حق اس کو عقد معاوضہ میں داخل نہیں کرتا..... مگر سوچنے کی بات تو یہ ہے کہ پالیسی ہولڈرز کو قواعد و ضوابط کے تحت دعویٰ کرنے کا حق کس نے دیا؟! اُسے وقف فنڈ سے اپنے نقصان کی تلافی کروانے کا قانونی حق بھی تو تکافل فنڈ کو دی جانے والی رقم کی وجہ سے ہی حاصل ہوا ہے، اب مجوزین حضرات اس قانون کی وجہ سے ملنے والی رقم کو قواعد و ضوابط کا نام دیں یا پر بیم کی کمی بیشی کا، اس سے کوئی فرق نہیں پڑتا۔

ج: نیز! نکافل کو عقد تبرع قرار دے کر غرر کی نفی کی گئی ہے، چنانچہ لکھا ہے کہ:

”لیکن اسلامی نکافل کے اندر اس غیر یقینی کیفیت سے عقد ناجائز نہیں ہوتا کیونکہ اس کی بنیاد ”عقد تبرع“ پر ہے، اور تبرعات کے اندر غیر یقینی کیفیت (Uncertainty) کا پایا جانا ممنوع نہیں جبکہ عقد معاوضہ کے اندر ممنوع ہے۔“ (نکافل انشورنس کا اسلامی طریقہ، ص: ۱۲۳، ادارہ اسلامیات، لاہور)

تو اس جگہ سوال یہ ہے کہ شخص قانونی (وقف فنڈ) کو چندہ دینے والا کبھی تبرع کرنے کے لئے چندہ نہیں دیتا، کمپنی والے چاہے اس کو جو کچھ بھی کہتے رہیں، اُن کی بلا سے! اُسے تو اپنے نقصان کی تلافی اور نفع سے غرض ہوتی ہے، چاہے کسی طریقے سے ہو۔ بلکہ اگر اسے یہ بات بتادی جائے کہ ”عین ممکن ہے کہ وقف فنڈ چندہ نہ ہونے کی صورت میں تلافی نہیں کریگا، یا کسی وقت فنڈ تحلیل ہو گیا تو بھی اس کے نقصان کی تلافی نہیں کی جاسکے گی“ جیسا کہ ”نکافل کی شرعی حیثیت“ میں لکھا کہ:

”اگر فنڈ تحلیل ہو گیا تو تمام کلیمز (Claims) ادا (Pay) کرنے کے بعد سرپلس، چندے اور واجب الوصول رقوم خیراتی مقاصد میں خرچ ہوں گی، جس میں شریعہ بورڈ سے مشاورت ضروری ہوگی، جہاں تک وقف رقم ہے، تو وہ ایسے مقصد میں دی جائے گی، جو ختم ہونے والا نہ ہو، شہیر ہولڈرز ان رقوم میں سے کسی رقم کے مستحق نہیں ہوں گے، تحلیل کے وقت آپریٹر متعلقہ اخراجات وصول کر سکتا ہے۔“ (نکافل کی شرعی حیثیت، ص: ۱۱۰، ادارۃ المعارف، کراچی)

تو وہ ہرگز پالیسی لینے کے لئے تیار نہ ہوگا۔ (تو اُس وقت اچھی طرح اندازہ ہو جائے گا کہ پالیسی ہولڈر وقف وغیرہ کو فنڈ دینے سے کوئی غرض نہیں رکھتا، اُس کی تو اپنی اغراض ہیں)۔

بلکہ اس سے بھی آگے بڑھ کے اُس کو تو یقین دہانی کروائی جاتی ہے کہ وہ اپنے نقصان کی تلافی کے لئے باقاعدہ قانونی حق رکھتا ہے (چاہے مجوزین حضرات اس کی کوئی تاویل کرتے رہیں) اور اس کے لئے (کہ ہر حال میں پالیسی ہولڈر کے نقصان کی تلافی کرنی ہے) کمپنی نے اپنے وضع کردہ نظام میں باقاعدہ یہ شق رکھی ہے کہ ”وقف فنڈ خالی ہونے کی صورت میں کمپنی اس فنڈ کو قرضہ حسنہ دے گی“ (تا کہ پالیسی ہولڈرز کے نقصان کی تلافی ہر حال میں کی جاسکے)۔ جیسا کہ ”نکافل کی شرعی حیثیت“ میں آپریٹر کی ذمہ داریاں (Obligations) کے عنوان کے تحت لکھا ہے کہ:

”فنڈ میں کمی کی صورت میں آپریٹر فنڈ کو قرضہ حسنہ دے گا“ اور اس سے کچھ

ہی آگے ”فٹڈ (PTF) کی آمدنی اور اخراجات (Income, Outgo)“ کے عنوان کے تحت لکھا ہے کہ: ”پول کے فٹڈ میں خسارے (Deficit) کی صورت میں وکیل سے حاصل شدہ قرض حسنہ“۔ (ص: ۱۱۰، ۱۱۱)

چنانچہ دیکھ لیا جائے کہ چندہ دینے والا کس بنیاد پر چندہ دے رہا ہے اور چندہ لینے والا (شخص قانونی) مشروط طور پر چندہ وصول کر کے نقصان کی تلافی کرتا ہے اور باقاعدہ چندے کی بنیاد پر تلافی کرتا ہے، تو کیا یہ معاملہ عقد معاوضہ سے نکل جائے گا؟!

چنانچہ! چندہ اور نقصان کی کمی بیشی ”ربا“ بنی۔ اور تلافی کے غیر یقینی ہونے کی بنا پر یہ معاملہ ”قمار“ بنا۔

9: نیز! پالیسی ہولڈر چندہ دیتے وقت (اصلاً) اس شرط سے چندہ دیتا ہے کہ اُس کو کوئی نقصان ہوگا تو وقف فٹڈ اُس کا نقصان پورا کرے گا اور چونکہ اُس کو نقصان پہنچنا یقینی نہیں بلکہ موہوم ہے تو موہوم نقصان کی تلافی کی شرط سے وقف فٹڈ کو چندہ دینا شرط فاسد ہے۔ اس جگہ اگر کوئی کہے کہ ”ہبہ اور ہدیہ وغیرہ شرط فاسد سے فاسد نہیں ہوتا بلکہ خود شرط، فاسد ہو جاتی ہے اور ہبہ درست ہو جاتا ہے، اور پالیسی ہولڈر اس بنیاد پر اپنے نقصان کی تلافی کا مطالبہ نہیں کر سکتا بلکہ اس کے نقصان کی تلافی تو قواعد وقف کی وجہ سے کی جاتی ہے جو کہ ایک دوسرا معاملہ ہے“۔

تو اس کے جواب میں کہا جائے گا کہ اتنی بات تو ٹھیک ہے، لیکن اس بنیاد پر چندہ جمع کروانے کے بعد جب نقصان کی تلافی کروالی جائے تو سارا معاملہ ایک بن کے فاسد ہو جائے گا، مثلاً: زید نے بکر کو اس شرط پر پچاس تولے سونا قرض دیا کہ واپسی پر بچپن تولہ واپس لے گا، اب بوقت واپسی زید نے اگر پچاس تولے سونا ہی لے لیا تو پہلی نقدیر کے مطابق اتنا معاملہ تو ٹھیک ہو جائے گا اور شرط فاسد ہو جائے گی، لیکن اگر بکر نے بچپن تولے دیئے اور زید نے لے لئے تو یہ سارا معاملہ ایک بن کے فاسد ہو جائے گا، اور سود کھلانے گا، یہاں کوئی بھی نہیں کہے گا کہ ”چونکہ پچاس تولے دینے کا معاملہ درست تھا اور شرط فاسد ہو چکی تھی اس لئے واپسی پر جو پانچ تولے زائد دیا گیا وہ اس شرط کے تحت داخل ہی نہیں ہوتا بلکہ وہ ایک نیا ہبہ ہے“۔

خلاصہ کلام!

یہ کہ کافل کے تحت ہونے والا یہ معاملہ پالیسی ہولڈر اور وقف فٹڈ کے درمیان عقد معاوضہ کی حیثیت رکھتا ہے جو کہ سود اور

قمار پر مشتمل ہے۔

۵: نیز! اسے برادر یوں کے درمیان بنائے جانے والے باہمی امدادی فٹڈوں کے مشابہہ قرار دیا جاتا ہے، جیسا کہ ”کافل

انشورنس کا اسلامی طریقہ“ میں لکھا ہے کہ:

”اسے ناجائز کہنے کی کوئی وجہ نہیں، یہ ایسا ہے جیسا کہ عام طور پر مختلف

برادریوں میں اس طرح فنڈز بنائے جاتے ہیں، لہذا اس کو عقد معاوضہ کہنا درست نہیں۔“ (ص: ۱۵۰)

حالانکہ کفائل اور برادریوں کے امدادی فنڈوں کے درمیان کھلا تضاد اور فرق ہے، ملاحظہ ہو:

(۱) برادریوں کے امدادی فنڈ سے استفادہ کرنے والے محض اغنیاء نہیں ہوتے بلکہ حادثات کا شکار ہونے والے تمام افراد ان فنڈوں سے مستفید ہو سکتے ہیں۔

(۲) برادریوں میں مچھلی یہ افراد کی امداد ان کے جمع کروائے گئے چندوں کی بنیاد پر نہیں ہوتی کہ جو کم چندہ جمع کرواتا ہے اُس کی کم امداد کی جاتی ہے، اور جو زیادہ چندہ جمع کرواتا ہے تو اسکی زیادہ امداد کی جاتی ہے جیسا کہ کفائل میں ہوتا ہے۔

(۳) برادریوں میں قائم کئے جانے والے فنڈز کا قیام باہمی اخوت کی بنیاد پر ہوتا ہے، فنڈز سنبھالنے والوں کا اس سے کوئی ذاتی مفاد وابستہ نہیں ہوتا، جبکہ کفائل پالیسیاں تو وجود میں آتی ہی اسی لئے ہیں، جیسا کہ کفائل کمپنیوں کے متولی اور ڈائریکٹرز پہلے فنڈ بناتے ہیں پھر پالیسیاں شروع کرتے ہیں چنانچہ ڈائریکٹرز مضارب بن کر یا وکیل بن کر باقاعدہ نفع کھاتے ہیں۔

(۴) برادریوں کے امدادی فنڈ میں تمام ارکان باہمی امداد اور ایک دوسرے کی بھلائی و خیر خواہی کو مد نظر رکھ کے چندہ جمع کرواتے ہیں جبکہ کفائل میں حصہ لینے والے کو اس سے کئی سروکار نہیں ہوتا کہ کسی دوسرے کو کچھ مل رہا ہے یا نہیں، بلکہ اُس کو تو اپنے جمع کروائے گئے مال سے زیادہ ملنا چاہیے اور اُس!!۔

تیسری خرابی:

نظام کفائل میں اولاً کمپنی قائم کی جاتی ہے (جو شخص قانونی ہے) پھر ڈائریکٹرز کچھ مال وقف کر کے وقف فنڈ قائم کرتے ہیں اور واقفین ہونے کے اعتبار سے وقف کے قوانین متعین کرتے ہیں (یہ وقف فنڈ بھی شخص قانونی ہے) پھر کمپنی پالیسی ہولڈرز کا مال اور اسی طرح وقف فنڈ کا فنڈ مضاربت میں استعمال کرتی ہے، چنانچہ وقف فنڈ ”رب المال“ ہوا، اور کمپنی ”مضارب“، اس کے ساتھ ساتھ کمپنی وقف فنڈ کی دیکھ بھال بھی کرتی ہے بلکہ جملہ معاملات سنبھالتی ہے تو یہ ”متولی“ بھی ہوئی۔ مطلب: ”رب المال“ بھی شخص قانونی، ”مضارب“ بھی شخص قانونی اور ”متولی“ بھی شخص قانونی۔ (شخص از کفائل کی شرعی حیثیت، ص: ۷۸، ۷۹، ادارۃ المعارف)۔

اب خارج میں دیکھیں تو ان قانونی اشخاص کو وجود دینے والے حقیقی افراد ہی کے ذریعے یہ فرضی اشخاص کام کرتے ہیں اور تمام منافع انہی (حقیقی افراد) کی تجویروں میں جمع ہوتے ہیں تو حقیقت میں جو ڈائریکٹرز (حقیقی اشخاص) موجود ہیں، جنہوں نے یہ سارا سرکل چلایا تو ہر قسم کے حقوق انہی کی طرف لوٹنے چاہئیں، نتیجتاً انہی حقیقی افراد پر رب المال اور مضارب ہونے کی نسبت صادق آئیگی۔ مزید وضاحت کے لئے سمجھیں کہ:

مجوزین حضرات کے بقول ”وقف فنڈ“ شخص قانونی ہے اور ”کمپنی“ بھی شخص قانونی ہے جو فرضی، معنوی، اعتباری، بے جان، گونگا اور بہرا ہوتا ہے، اس کی طرف حقوق اور ذمہ داریاں لوٹی ہیں البتہ ان حقوق اور ذمہ داریوں کی ادائیگی اور معاملات وغیرہ طے کرنے کے لئے ان کو حقیقی اشخاص کی احتیاج ہوتی ہے، تو جو شخص ان ذمہ داریوں وغیرہ کو ادا کرتا ہے اسے ”متولی“ کہتے ہیں، چنانچہ خارج میں یعنی حقیقی اعتبار سے کمپنی جو خود بھی شخص قانونی ہے وہ دوسرے شخص قانونی یعنی ”وقف فنڈ“ کی متولی نہیں بن سکتی بلکہ ان دونوں کے متولی ڈائریکٹرز بنیں گے جو اشخاص حقیقی ہیں، کیونکہ عقد کے کرنے والے کا ذوی العقول میں سے ہونا شرط ہے، ملاحظہ ہو:

شرائط الانعقاد فأنواع.....أما الذی یرجع الی العاقد، فنوعان
أحدهما: أن یکون عاقلاً، فلا ینعقد بیع المعنون والصبی الذی لا یعقل،
لأن أهلیة المتصرف شرط انعقاد التصرف، والأهلیة لا یتبث بدون العقل،
فلا یتبث الانعقاد بدو نه؛.....والثانی: العدد فی العاقد، فلا یصلح
الواحد عاقداً من الجانبین فی باب البیع إلا الأب. (بدائع الصنائع، کتاب
البیوع، فصل فی شروط الرکن: ۵/۵۳۳، ۵۳۷، دارالکتب العلمیہ)
(وکذا فی حاشیة ابن عابدین، کتاب البیوع، مطلب شرائط البیع: ۱۳/۷،
دار المعرفة بیروت)

”ویشترط فی العاقدین کونهما عاقلین، یعرفان النفع والضرر و
یباشران العقد علی بصیرة و تثبت“-(حجة الله البالغة، من أبواب ابتغاء
الرزق: ۱۹۱/۲، دارالکتب العلمیة)

ان عبارات کا مفہوم یہ ہے کہ عاقدین (معاملہ کرنے والوں) کا عاقل، نفع و نقصان کو جاننے والا اور صاحب بصیرت ہونا ضروری ہے۔

اور ظاہر ہے کہ شخص حقیقی میں ان صفات کا پایا جانا ناممکن ہے، جس کی بناء پر تمام معاملات حقیقت میں ڈائریکٹرز ہی سر انجام دیتے ہیں، چنانچہ وہ ڈائریکٹرز جب ایک شخص قانونی کو ”رب المال“ اور دوسرے شخص قانونی کو ”مضارب“ بناتے ہیں (اس حال میں کہ ان دونوں کے متولی وہ خود ہوتے ہیں) تو نفس الامر میں وہ خود ہی عقد کے دونوں پہلو ”رب المال اور مضارب“ بنتے ہیں، اس لئے کہ ڈائریکٹرز حضرات ہی کمپنی اور وقف فنڈ دونوں کی نمائندگی کرتے ہیں، گویا وہ یوں کہتے ہیں کہ (وقف فنڈ کی طرف سے) ہم مال، مضاربت کے لئے دیتے ہیں اور (کمپنی کی طرف سے) ہم مال، مضاربت کے لئے وصول کرتے ہیں،

دوسری طرف عام طور پر ان ڈائریکٹرز کو بھی کمپنی بھی کہا جاتا ہے، نتیجتاً ایک ہی فرد (حقیقی) خود ہی رب المال ظہر اور خود ہی مضارب، جس کا شریعت میں کوئی تصور نہیں ہے۔

چوتھی خرابی:

جس طرح کوئی بھی پالیسی ہولڈر اپنا کسی بھی قسم کا تکافل کرواتا ہے اسی طرح ہر تکافل کمپنی کے لئے بھی ضروری ہوتا ہے کہ وہ بھی اپنا تکافل کروائے، جس کو ”ری تکافل“ (Re-Takaful) کہا جاتا ہے، یہ ہر کمپنی کے لئے قانوناً لازمی ہے، ایسا ممکن نہیں ہے کہ کوئی کمپنی اپنا تکافل نہ کروائے، ری تکافل کمپنیوں کی اہمیت اور ضرورت کے بارے میں مجوزین حضرات کا ہی ایک اقتباس ملاحظہ فرمائیں:

”ہر انشورنس کمپنی اپنے خطرات کا کچھ حصہ دوسری انشورنس کمپنی کے پاس انشورنس کرواتی ہے، مثلاً: اتنی فیصد اپنے پاس رکھے کہ بیس فیصد حصہ کی انشورنس دوسری کمپنی کے پاس کرواتی ہے، اس کے نتیجے میں کسی پالیسی ہولڈر کو خطرہ پیش آنے کی صورت میں اس کو ادا کی جانے والی رقم کا اتنی فیصد حصہ انشورنس کمپنی خود برداشت کرتی ہے اور بیس فیصد حصہ ری انشورنس کمپنی برداشت کرتی ہے، پر بیم کی مقدار مناسب رکھنے اور خطرات کو پھیلانا نقصان کی تلافی کو یقینی بنانے کے لئے ری انشورنس، انشورنس کا جزو لازم سمجھا جاتا ہے اور قانوناً بھی لازم ہے، اس کے بغیر لائسنس جاری نہیں ہوتا، تکافل کمپنی بھی اس ضرورت اور قانون سے بالاتر نہیں ہے، البتہ تکافل کمپنی، ری تکافل کروانے کی صورت میں گویا اپنے پاس جمع ہونے والے فنڈ کو ایک دوسرے تکافل کا حصہ بنانے کی اور یوں دو تکافل وجود میں آئیں گے:

(۱) ایک افراد کے درمیان اور (۲) دوسرا تکافل کمپنی اور ری تکافل کمپنی کے درمیان۔“

(تکافل کی شرعی حیثیت، ص: ۱۱۴)۔

پھر آگے چلے ہوئے اسی کتاب میں لکھا ہے کہ:

”جو اصول تکافل کے لئے درکار ہیں وہی اصول ری تکافل کو بھی چلاتے ہیں۔“

(تکافل کی شرعی حیثیت، ص: ۱۱۵)

نیز ایک اور جگہ لکھا ہے کہ:

”جس طرح تکافل کے دو ماڈل ہیں: وقف ماڈل اور تبرع ماڈل اسی طرح ری تکافل بھی وقف کی

بنیاد پر بھی ہو سکتی ہے اور تبرع کی بنیاد پر بھی ہو سکتی ہے، تاہم عالمی سطح پر تبرع کی بنیاد پر تکافل کا

کام پہلے شروع ہوا ہے، اس لئے تہرع کی بنیاد پر کام کرنے والی ری کفائل کمپنیاں تو وجود میں آچکی ہیں، البتہ وقف کی بنیاد پر کام کرنے والی کوئی ری کفائل کمپنی عملاً وجود میں نہیں آئی، امید ہے کہ مستقبل قریب میں وجود میں آجائے گی۔ (کفائل انشورنس کا اسلامی طریقہ، ص: ۱۳۷)

خلاصہ کلام:

- (۱) ہر کفائل کمپنی کے لئے اپنا ری کفائل کمپنی سے کفائل کروانا قانوناً لازمی ہے۔
- (۲) اب تک وجود میں آنے والی کوئی ری کفائل کمپنی وقف کی بنیاد پر نہیں ہے۔
- (۳) ری کفائل کمپنی کا مقصد کاروباری نقطہ نگاہ سے (الف) کفائل فنڈ کے ساتھ رسک (خطرات) کو ضمیر کرنا ہے تاکہ رسک ضمیر ہو جائے اور نقصان کی صورت میں کوئی ایسی صورت حال پیدا نہ ہو جس میں کفائل فنڈ دیوالیہ ہو جائے اور کفائل ممبرز کا مفاد خطرے میں پڑ جائے۔ (ب) ری کفائل کا ایک کام یہ بھی ہے کہ وہ مجموعی رقم کو انوسٹ کر کے انوسٹمنٹ کا دائرہ بڑھائے اور سرپلس (بچت) میں زیادہ سے زیادہ اضافہ ہو۔ (ج) ری کفائل کمپنی انڈر رائٹنگ فلکسیبلیٹی (Underwriting Flexibility) یعنی رسک کو قبول کرنے کی پلک اور سہولت مہیا کرتی ہے اور کفائل کمپنی کو مالی سہارا دیتی ہے، تاکہ وہ مستحکم ہو اور مارکیٹ میں مروجہ کمپنیوں کے ساتھ مقابلہ کر سکے۔ (د) ری کفائل کمپنی یہ بھی کر سکتی ہے کہ کسی کی صورت میں ری کفائل ضمیر ہو لڈرز فنڈ سے کفائل کو قرض حسد دے، تاکہ وہ اس سے اپنے مقاصد اور ضروریات پوری کر سکے۔ (کفائل کی شرعی حیثیت، ص: ۱۱۵، ۱۱۶)۔

نیز! ”کفائل انشورنس کا اسلامی طریقہ“ میں لکھا ہے کہ ”اگر ری کفائل کا سہارا نہ لے اور خود سارا رسک کو کرے تو اسے پرہیز زیادہ لینا ہوگا، اگر وہ اس طرح نہ کرے تو مارکیٹ کا مقابلہ نہ کر سکے گی۔ (ص: ۱۳۷)

مذکورہ تفصیل کے بعد یہ بات بہت حد تک کھل کے سامنے آجاتی ہے کہ ایک طرف تو نظریہ کفائل کے لئے احادیث مبارکہ اور صحابہ کرام رضی اللہ عنہم کے واقعات سے استدلال اور دوسری طرف مذکورہ خط کشیدہ عمارتیں کیا منظر پیش کر رہی ہیں۔ مذکورہ مقاصد پر نظر ڈالنے سے ہر شخص محسوس کر سکتا ہے کہ مقصود کاروبار اور اپنی تجارت کو فروغ دینا ہے اور بس۔

دوسری بات! ابھی تک کوئی بھی ری کفائل کمپنی وقف کی بنیاد پر وجود میں نہیں آسکی ہے، بلکہ جن ری کفائل کمپنیوں سے کفائل کمپنیاں اپنا کفائل کرواتے ہیں وہ تہرع کی بنیاد پر کام کر رہی ہیں، اور تہرع کی بنیاد کو خود ہمارے مجوزین حضرات پوری طرح رد کر چکے ہیں، کیونکہ تہرع کی بنیاد صحیح اسلامی متبادل پیش نہیں کر سکتی، ذیل میں خود مجوزین کی طرف سے ان کفائل کمپنیوں پر کئے جانے والے اشکالات پیش کئے جاتے ہیں جو تہرع کی بنیاد پر چل رہی ہیں:

”(۱) اس صورت میں تکافل بھی مروجہ بیمہ کی طرح عقد معاوضہ بن جائے گا اور غرر و ربا جیسے مفاسد اس میں موثر ہو جائیں گے۔

(۲) چندہ کی رقم چندہ دہندہ کی ملکیت سے نہ نکلنے کی وجہ سے شرعی ضابطہ کے مطابق اس کی زکوٰۃ چندہ دہندہ پر واجب ہونی چاہیے۔

(۳) چندہ دہندہ کے انتقال کی صورت میں دیا ہوا پیسہ اس کے ترکہ میں شمار ہونا چاہیے۔

(۴) نیز! جب پول کا احسان چندہ دہندہ کے احسان کیساتھ مشروط ہوگا اور دونوں پر اپنا اپنا احسان لازم ہے تو یہ ”جبرنی التبرع“ ہو گیا، یعنی زبردستی کا احسان، جس کا باطل ہونا ظاہر ہے، چنانچہ زیادہ تر لوگوں کو تکافل کے بارے میں یہی اشکال رہتا ہے۔ اس کے علاوہ بھی تبرع کی صورت میں پیچیدگیاں (Complications) ہیں، جن کا جواب اور حل کوئی آسان کام نہیں۔“ (تکافل کی شرعی حیثیت، ص: ۸۶، ادارۃ المعارف)۔

مذکورہ خرابیوں کی وجہ سے (اور بقول انہی کے اور بہت سی خرابیوں کی وجہ سے) وقف کی بنیادوں پر تکافل کا نظام وضع کیا گیا اور ان (تبرع کی) بنیادوں پر چلنے والے تکافل میں شرکت کو ناجائز کہا گیا، لیکن جب مجوزین حضرات خود بھینسے وہاں ان حضرات نے مجبوری اور ضرورت کے نام سے خود اسی نظام کو اختیار کر لیا، چنانچہ ”تکافل کی شرعی حیثیت“ میں لکھا ہے کہ:

”خلاصہ یہ کہ تکافل کمپنیوں کے لئے مروجہ ری انشورنس (کمپنیوں) سے انشورنس کی سہولت لینا جائز نہیں، بلکہ کسی ری تکافل کمپنی کو اختیار کریں، گو اس کی تعداد فی الحال کم ہے، نیز! ری تکافل کمپنیاں زیادہ تر تبرع پر مبنی (Based) ہیں، وقف پر نہیں، تاہم فی الحال بدرجہ مجبوری اس کو برداشت کیا جاسکتا ہے، کیونکہ تبرع میسڈ تکافل کے جواز کی بڑی تعداد علماء میں سے قائل ہے اور بہت سے اسلامی ممالک میں یہی ماڈل زیر عمل ہے۔“ (ص: ۱۲۰)

ایک اور جگہ، سوال کے جواب کو ملاحظہ فرمائیں:

”سوال: ہمارے ہاں زیادہ تر تکافل کمپنیاں وقف ماڈل ہیں، ری تکافل کمپنیاں مثلاً: سوس ری وغیرہ فی الحال اس بنیاد پر قائم نہیں، تو کیا ان ری تکافل کمپنیوں کی پالیسی لینے کی گنجائش ہے؟

جواب: جی ہاں، کیونکہ قانونی مجبوری ہے۔“ (ص: ۱۲۱)

لیجئے! اب خود ہی دیکھ لیا جائے، مزید کچھ تبصرہ کرنے کی ضرورت نہیں رہ جاتی، کہ جس چیز کو مجوزین حضرات کل تک خود غلط کہہ رہے تھے اور اس کی شرعی خرابیاں گناتے ہوئے اس کو مسترد کر چکے تھے اور باقاعدہ اس کے مقابل نیا نظام ترویج دے رہے تھے،

جب اس میں خود طوط ہونا پڑ رہا ہے تو اسے مجبوری کا نام دے کر جائز قرار دے دیا، ٹھیک ہے کہ بہت سارے ممالک میں اس بنیاد پر ”کفافل“ یا ”ری کفافل“ کمپنیاں موجود ہیں لیکن مجوزین کے نزدیک تو وہ پوری بنیاد شرعی تقاضوں کو پورا نہیں کر سکتی تا! تو پھر مجبوری کے نام سے ان کے ساتھ معاملہ کرنے کی اجازت دے دینے سے ان مفاسد سے بچاؤ ہو جائے گا؟ یا ان کو شرعاً برداشت کر لیا جائے گا؟ جن کو خود مجوزین حضرات شمار کروا کے اُس نظام کو مسترد کر چکے ہیں، نیز! یہ مجبوری، آیا وہ مجبوری بھی ہے کہ جس میں کسی قدر گنجائش کا حصول ممکن ہو، یہ مقام بھی اہل علم حضرات کے لئے غور طلب ہے۔

لہذا ری کفافل کمپنیوں سے کفافل کمپنیوں کا کفافل کروانا جائز نہیں ہے، اور اگر ری کفافل کمپنیاں وقف کی بنیاد پر بھی ہوں تو بھی ان میں وہ تمام خرابیاں موجود ہیں جو پیچھے تفصیل سے ذکر کی جا چکی ہیں۔

اس سے ہٹ کر ”کفافل کی شرعی حیثیت“ میں ذکر کردہ یہ عبارت کہ ”ری کفافل کمپنی یہ بھی کر سکتی ہے کہ کمی کی صورت میں ری کفافل شیر ہولڈرز فنڈ سے کفافل کو قرض حسد دے، تاکہ وہ اس سے اپنے مقاصد اور ضروریات پوری کر سکے“، مضاربت فاسدہ کو بھی بتا رہی ہے۔ (اس کی تفصیل آگے آرہی ہے)

ذکر کردہ تعبیر ظاہر کر رہی ہے کہ ”ری کفافل کمپنی قرض دینے کی پابند نہیں“ تاکہ یہ اشکال نہ ہو سکے کہ کمپنی نے رقم دو اغراض کے لئے لی تھی:

(۱) انوشنٹ کے لئے، تاکہ سرپلس میں اضافہ ہو۔

(۲) متوقع نقصانات کی صورت میں قرض حسد فراہم کرنے کے لئے، جیسا کہ ماقبل میں لکھا تھا کہ ”پریمیم کی مقدار مناسب رکھنے اور خطرات کو پھیلا کر نقصان کی تلافی کو یقینی بنانے کے لئے (جو قرض دینے کی صورت میں ہی ممکن ہے) ری انشورنس کو انشورنس کے لئے یا ری کفافل کو کفافل کے لئے جزو لازم سمجھا جاتا ہے اور قانوناً بھی یہ لازم ہے اور اس کے بغیر لائسنس بھی جاری نہیں ہوتا“۔ غرضیکہ! ری کفافل کمپنی کا بظاہر مقصد اصلی ممکنہ نقصان میں قرض حسد کی فراہمی کی صورت پیدا کرنا ہے۔

اشکال کی صورت یہ ہے کہ جب کفافل کمپنی نے ری کفافل کو ۲۰ فیصد دیا تو یہ رب المال بنی اور ری کفافل مضارب بنی، چنانچہ مضارب نے ایک طرف تو رب المال کا ۲۰ فیصد انوسٹ کیا اور دوسری طرف ممکنہ نقصان کی تلافی کے لئے قرض حسد بھی فراہم کر رہی ہے، تو یہ التزام عقد مضاربیت میں شرط فاسدہ ہے، جس سے مضاربت فاسدہ ہو جائیگی۔

اس اشکال سے بچنے کے لئے یہ تعبیر اختیار کی گئی کہ ”ری کفافل کمپنی یہ بھی کر سکتی ہے.....“ حالانکہ ری کفافل کمپنی کا مقصد موضوع ہی یہی ہے کہ وہ ممکنہ نقصانات میں کفافل کمپنی کی مدد کر سکے، کیونکہ سوچنے کی بات ہے کہ کفافل کمپنی تو خود اپنے پالیسی ہولڈرز کے ہر ماہ میں سے ۸۰ فیصد انوشنٹ کرتی ہے، ری کفافل کمپنی کو ۲۰ فیصد دینے کا مقصد ہی یہی ہوتا ہے کہ متوقع خطرات سے نمٹا جا سکے، بہر حال اتنی بات تو یقینی ہے کہ ری کفافل کمپنی نقصان کی صورت میں قرض دے گی اور دیتی ہے (درندہ تو کفافل کمپنی کا اس سے اپنا

کفائل کروانا کچھ معنی نہیں رکھتا) اور یہ ایسا اقدام ہے جس سے مضاربت فاسد ہو جاتی ہے۔ واللہ اعلم بالصواب

پانچویں خرابی:

ایک اور غور طلب پہلو! کفائل کمپنیوں کا ایڈمن فیس اور ایلوکیشن فیس لینے کا بھی ہے، جس کی تفصیل یہ ہے کہ آنے والے پالیسی ہولڈر سے وصول شدہ رقم میں سے اس کی کل رقم کا ایک بہت بڑا حصہ ایلوکیشن فیس کے نام سے کاٹ لیا جاتا ہے، جس کی مقدار مختلف قسم کے کفائل میں مختلف ہوتی ہے، مثلاً: ۸۰٪ فیصد، ۸۵٪ فیصد، ۹۰٪ فیصد وغیرہ۔ پھر اگلے سال ۲۰٪ فیصد، اور اس سے اگلے سال ۱۰٪ فیصد ایلوکیشن فیس کے نام سے کاٹ لی جاتی ہے، یہ ساری فیس کفائل کمپنی کے ایجنٹ اور ذمہ داران کمپنی کی ملکیت ہوتی ہے، دوسری طرف دیکھا جائے تو اس جگہ (کفائل میں) اور انشورس میں کوئی فرق نہیں رہ جاتا وہاں بھی پہلی قسط کا ایک بڑا حصہ کمپنی کے ایجنٹ کا ہوتا ہے، اس کے بارے میں یہ کہا جاتا تھا کہ انشورنس میں یہ ظلم ہوتا ہے کہ پہلی پوری قسط پوری کی پوری ایجنٹ کی جیب میں چلی جاتی ہے، لیکن جب اس کا متبادل نظام کفائل وجود میں آیا تو وہاں بھی مختلف فیصوں کے نام سے پہلی قسط کا اکثر حصہ کمپنی کی ملکیت چلا جاتا ہے۔

اگر دیکھا جائے تو یہ (کفائل کے پیش کردہ نظریے) ”جس کی تقویت کے لئے قرآن پاک، احادیث مبارکہ اور صحابہ کرام رضی اللہ عنہم کے واقعات پیش کئے جاتے ہیں اور بتلایا جاتا ہے کہ یہ نظام محض ہمدردی اور بھائی چارے اور برادریوں میں قائم کئے جانے والے باہمی امدادی فنڈوں کی بنیاد پر ہے“ کی وجہ سے) پالیسی ہولڈر کے ساتھ زیادتی ہے، وہ اس طرح کہ اگر کوئی پالیسی ہولڈر پہلی قسط جمع کروانے کے بعد کسی وجہ سے کفائل کمپنی کو چھوڑنا چاہے تو قواعد و ضوابط کے مطابق اُسے صرف وہ رقم ملتی ہے جو اُس کی انوسٹمنٹ کھاتے میں جمع ہو، یا پھر اس رقم سے کی گئی سرمایہ کاری سے حاصل ہونے والا نفع۔ وہ اس طرح کہ کفائل کروانے ہی مثلاً: ۸۵٪ فیصد رقم تو ایلوکیشن فیس کے نام سے پہلے ہی الگ کر لی گئی، باقی رقم میں سے کچھ مقدار وقف فنڈ میں ڈال دی گئی، چنانچہ یہ دونوں رقمیں تو واپس نہیں ہو سکتیں، ایک تو کمپنی کا حق تھا اس لئے، اور دوسری اس کی ملکیت سے نکلنے اور وقف کی ملکیت میں چلی جانے کی وجہ سے، اور بقیہ رقم میں سے بھی ہر ماہ ڈیڑھ فیصد ایڈمن فیس کاٹی جاتی ہے، لہذا یہ ”واپس ہونے والا پالیسی ہولڈر“ جتنی دیر کرتا جائے گا اتنی رقم اس کی کم ہوتی جائے گی، تو پالیسی ہولڈر کے ہاتھ کیا آئیگا؟ سوائے اس بات کے وہ اس جگہ سے بھی یہ ذہن لے کر نکلے گا کہ انشورنس کے متبادل پیش کیا جانے والا نظام (کفائل) بھی انشورنس ہی کی طرح لوگوں کی جیبیں خالی کرنے والا نام نہاد اسلامی نظام ہے۔

اس وقت بڑی سادگی سے کمپنی والے یہ کہتے نظر آتے ہیں کہ ہم تو یہ سب کچھ پہلے سے ہی بتا دیتے ہیں ناجائز اور مردہ تو بت ہوتا جب کوئی بات پوشیدہ رکھی جاتی، سوال یہ ہے کہ کیا اس طرح علی الاعلان بتلا کر لوگوں کا مال مختلف طریقوں سے حاصل کرنا درست ہو جائے گا؟ بالخصوص اُس وقت جب انشورنس کے نظام کو ختم کرنے کے لئے نظام کفائل کی بنیاد ہی کچھ اور رکھی گئی ہو؟ اس حال میں کہ فقہا

کی طرف سے کئی معاملات کو محض اس وجہ سے ناجائز قرار دے دیا جاتا ہے کہ اُس میں کسی ایک فریق کو نقصان پہنچتے ہوئے دوسرے کو نفع ہی نفع حاصل ہو رہا ہوتا ہے۔

یہ چند باتیں اہل علم حضرات کے سامنے بطور تمہید ذکر کی گئی ہیں تاکہ اس موضوع کے ہر گوشے پر سوچتے ہوئے پختہ بنیادوں پر عوام کے سامنے کوئی راہ عمل پیش کی جاسکے۔

اس صورت میں اس بات سے کسی طرح مفر نہیں ہو سکتا کہ صحیح صورت صرف اور صرف اسلام کے حقیقی اور ابدی نظام کفالت عامہ کا احیاء اور اس کو رواج دینا ہے اور بس۔ اسلامی نظام کفالت عامہ کی بڑی خصوصیت یہ ہے اس کا بنیادی مقصد اپنے مستقبل کے خطرات کا تحفظ، نقصانات کی تلافی اور اپنے خزانے کو بڑھانا نہیں ہوتا اور نہ ہی اس کو بطور کاروبار اختیار کرنا ہوتا ہے، بلکہ اس نظام کا خاصہ اور شعار یہ ہے کہ اس معاشرے کے تمام افراد باہم ایک دوسرے کے مددگار و معاون ہوتے ہیں اور بوقت ضرورت بلا کسی غرض و لالچ کے ضرورت مندوں اور مجبوروں کی حتی الوسع مدد کرتے ہیں، یہ نہیں کہ معاشرے کے مخصوص افراد کی مدد، مخصوص حالت میں، مخصوص مقدار میں کی جائے گی، (جیسا کہ انشورنس اور تکافل میں ہوتا ہے، کہ جو جتنا چندہ یا فیس دے گا صرف اسی کی اس کے بقدر مدد کی جائے گی، کسی اور کی نہیں) اسلام کے نظام کفالت عامہ کی بنیادی صورت اور خاکہ ماہ نامہ الفاروق کے شعبان 1432ھ بمطابق جولائی 2011م کے شمارے میں پیش کیا جا چکا ہے۔

.....☆☆☆☆☆.....